

પ્રસાર ભારતી

સમાચાર વિભાગ, આકાશવાણી, અમદાવાદ

Date: 02-06-2025

MIDDAY: 1.20 TO 1.30

Day : MONDAY

National News

આકાશવાણી સમાચાર બકુલા પરમાર વાંચે છે.

- 1) પ્રધાનમંત્રી નરેન્દ્ર મોદી અને પેરાગવેના રાષ્ટ્રપ્રમુખ વચ્ચે નવી દિલ્હીમાં બેઠક શરૂ.
- 2) પ્રધાનમંત્રી આજે આંતર-રાષ્ટ્રીય હવાઈ પરિવહન સંઘની વાર્ષિક સામાન્ય બેઠકમાં ઉપસ્થિત રહેશે
- 3) JEE પરીક્ષાનું પરિણામ જાહેર 54 હજારથી વધુ વિદ્યાર્થી ઉત્તીર્ણ
- 4) દેશભરમાં કોરોનાના ત્રણ હજાર 960થી વધુ સક્રિય કેસ નોંધાયા.
- 5) થાઈલેન્ડ ઓપન બોક્સિંગ ટુર્નામેન્ટમાં ભારતે આઠ ચંદ્રક જીત્યા.

.....
(સમાચારને અંતે - આકાશવાણી પરથી સમાચાર પૂરા થયા)

હવે પછી આપ બે વાગીને 30 મિનિટે પ્રાદેશિક સમાચાર સાંભળી શકશો.....

REV. DAY. PARAGUAY PRESIDENT VISIT

પેરાગ્વેના રાષ્ટ્રપ્રમુખ સેન્ટિયાગો પેના પેલાસિઓસ આજે પ્રધાનમંત્રી નરેન્દ્ર મોદી સાથે વાતચીત કરી હતી.. આ ચર્ચા દરમિયાન બંને નેતાઓ દ્વિપક્ષીય સંબંધોના સમગ્ર ક્ષેત્રની સમીક્ષા કરી હતી. પ્રધાનમંત્રી સાથેની બેઠક બાદ તેઓ રાષ્ટ્રપતિ દ્રૌપદી મુર્મુ અને ઉપરાષ્ટ્રપતિ જગદીપ ધનખડને પણ મળશે. અગાઉ આજે સવારે પેરાગ્વેના રાષ્ટ્રપ્રમુખ નવી દિલ્હી પહોચ્યા હતા

જ્યાં તેમનુ ગાર્ડ ઓફ ઓનર સાથે સ્વાગતકરાયું હતું.. તેમના આગમન બાદ વિદેશ મંત્રી ડૉ. એસ. જયશંકરે રાષ્ટ્રપ્રમુખ પેલાસિઓસને મળીને અનેક ક્ષેત્રોમાં ભારત-પેરાગ્વે સહયોગ વધારવા તેમની સકારાત્મક લાગણીઓ અને માર્ગદર્શનની પ્રશંસા કરી. ડૉ. જયશંકરે વિશ્વાસ વ્યક્ત કર્યો કે પ્રધાનમંત્રી નરેન્દ્ર મોદી સાથે શ્રી પેલાસિઓસની વાતચીત પેરાગ્વે અને દક્ષિણ અમેરિકા ક્ષેત્ર સાથે ભારતના જોડાણ માટે નવા માર્ગો ખોલશે.

રાષ્ટ્રપ્રમુખ પેના બુધવારે પેરાગ્વે પરત ફરતા પહેલા મુંબઈની પણ મુલાકાત લેશે. મુંબઈમાં, શ્રી પેના રાજ્યના રાજકીય નેતાઓ, વ્યવસાય અને ઉદ્યોગના પ્રતિનિધિઓ અને ટેક નેતાઓને મળશે. ભારત અને પેરાગ્વેએ 1961 માં રાજદ્વારી સંબંધો સ્થાપિત કર્યા હતા, જેનાથી દાયકાઓથી બંને રાષ્ટ્રો વચ્ચે ગરમ અને મૈત્રીપૂર્ણ સંબંધો રહ્યા હતા. બંને દેશોએ વેપાર, કૃષિ, આરોગ્ય, ફાર્માસ્યુટિકલ્સ અને માહિતી ટેકનોલોજી સહિત વિવિધ ક્ષેત્રોમાં સહયોગ વિકસાવ્યો છે. પેરાગ્વે લેટિન અમેરિકન ક્ષેત્રમાં ભારત માટે એક મહત્વપૂર્ણ વેપાર ભાગીદાર છે.

.....

PM IATA

પ્રધાનમંત્રી નરેન્દ્ર મોદી આજે નવી દિલ્હીના ભારત મંડપમ્ ખાતે આંતર-રાષ્ટ્રીય હવાઈ પરિવહન સંઘ- I.A.T.A.ની 81-મી વાર્ષિક સામાન્ય બેઠકમાં ઉપસ્થિત રહેશે. શ્રી મોદી લોકોને સંબોધિત પણ કરશે. ગઈકાલે શરૂ થયેલી બેઠક મંગળવારે પૂર્ણ થશે.

આંતર-રાષ્ટ્રીય હવાઈ પરિવહન શિખ સંમેલન ઉડ્ડયન ઉદ્યોગ સામે આવતા મુખ્ય મુદ્દાઓ પર ધ્યાન કેન્દ્રિત કરશે, જેમાં એરલાઈન ઉદ્યોગના અર્થતંત્ર, હવાઈ સંપર્ક, ઊર્જા સુરક્ષા, ઉડ્ડયન ઈંધણ ઉત્પાદન, કાર્બન ડાયોક્સાઈડ ઉત્સર્જન ઓછા કરવાના પ્રયાસ માટે ભંડોળ અને નવિનતા વગેરે સામેલ છે.

પ્રધાનમંત્રી કાર્યાલયે એક નિવેદનમાં જણાવ્યું, આ કાર્યક્રમ દરમિયાન વિશ્વભરના નેતા ઉડ્ડયન ક્ષેત્રમાં ભારતના નોંધપાત્ર વિકાસ અને દેશના સામાજિક-આર્થિક વિકાસમાં યોગદાનના સાક્ષી બનશે. I.A.T.A.ની આ પહેલાની વાર્ષિક સામાન્ય બેઠક 42 વર્ષ પહેલા વર્ષ 1983માં યોજાઈ હતી.

.....

REV.DAY ALL PARTY DELEGATION

ઓપરેશન સિંદૂર હેઠળ આતંકવાદ સામે ભારતના સૈદ્ધાંતિક અને દૃઢ વલણને વિશ્વ સમક્ષ રજૂ કરવા સાત સર્વપક્ષીય પ્રતિનિધિમંડળ વિવિધ દેશના પ્રવાસે છે. આ પ્રતિનિધિમંડળો આતંકવાદ પ્રત્યે ભારતના શૂન્ય સહિષ્ણુતાનો મજબૂત સંદેશ આપી રહ્યા છે. NCP-SCP સાંસદ સુપ્રિયા સુળેના નેતૃત્વ હેઠળનું પ્રતિનિધિમંડળ ઇજિપ્ત પહોંચ્યું છે. જ્યારે JDU સાંસદ સંજય કુમાર ઝાના નેતૃત્વમાં અન્ય એક પ્રતિનિધિમંડળે મલેશિયાની મુલાકાત લીધી.

અગાઉ, શિવસેના સાંસદ શ્રીકાંત શિંદેના નેતૃત્વમાં પ્રતિનિધિમંડળે લાઇબેરિયામાં ભારતીય સમુદાયના સભ્યો સાથે વાતચીત કરી. તેમણે કહ્યું કે, ભારત સતત ચાર દાયકાથી વધુ સમયથી આતંકવાદને સહન કરી રહ્યું છે.

(બાઇટ- શ્રીકાંત શિંદે , સાંસદ ભાજપ)

ભાજપના સાંસદ રવિશંકર પ્રસાદના નેતૃત્વમાં બીજા એક સર્વપક્ષીય પ્રતિનિધિમંડળે યુકેના શેડો વિદેશ સચિવ પ્રીતિ પટેલ અને તેમની ટીમ સાથે મુલાકાત કરીને સરહદ પાર આતંકવાદ સામે લડવામાં ભારતના દૃઢ સંકલ્પને વ્યક્ત કર્યો. ભાજપના સાંસદ બૈજયંત જયપાંડાના નેતૃત્વમાં પ્રતિનિધિમંડળે ગઈકાલે અલ્જેરિયન સંસદમાં આતંકવાદ સામે મજબૂત અને દૃઢ પગલાં લેવાની જરૂરિયાત પર ચર્ચા કરી. કોંગ્રેસના સાંસદ શશી થરૂરના નેતૃત્વ હેઠળનું પ્રતિનિધિમંડળ હાલમાં બ્રાઝિલમાં છે અને કાલે અમેરિકા જશે.

.....

JEE ADVANCED RESULT

ભારતીય પ્રૌદ્યોગિક સંસ્થાન I.I.T. તકાનપુરે આજે સંયુક્ત પ્રવેશ પરીક્ષા- J.E.E. એડવાન્સ પરીક્ષા 2025નું પરિણામ જાહેર કર્યું છે. પરીક્ષામાં નવ હજાર 404 વિદ્યાર્થિની સહિત કુલ 54 હજાર 378 વિદ્યાર્થી ઉત્તીર્ણ થયા છે. I.I.T. દિલ્હી ઓનના રજિત ગુપ્તા 360માંથી 332 પોઈન્ટ સાથે J.E.E. એડવાન્સ પરીક્ષામાં ટોચના ક્રમાંકે રહ્યા છે. જ્યારે I.I.T. ખડગપુર ઓનનાં દેવદત્તા માઝી 360-માંથી 312 પોઈન્ટ સાથે તમામ વિદ્યાર્થિનીઓમાં ટોચ પર રહ્યાં છે. વિદ્યાર્થીઓ પોતાનું પરિણામ RESULT25.JEEADV.AC.IN વેબસાઈટ પર જોઈ શકે છે.

આ વર્ષે 18 મે-એ એક લાખ 80 હજાર 422 વિદ્યાર્થીએ J.E.E. પરીક્ષા આપી હતી. I.I.T. કાનપુર દ્વારા દેશના 230 શહેરના 712 પરીક્ષા કેન્દ્ર પર પરીક્ષાનું આયોજન કરાયું હતું. ઉલ્લેખનીય છે કે, J.E.E. એડવાન્સ પરીક્ષા I.I.T. સંસ્થાઓ અને ટેકનિકલ શિક્ષણ માટે અન્ય સહભાગી સંસ્થાઓમાં સ્નાતક અભ્યાસક્રમમાં પ્રવેશ માટે યોજાય છે.

.....

MID BREAK- NEWS- NATIONAL

આ સમાચાર આપ આકાશવાણી પરથી સાંભળી રહ્યા છે. આ સમાચાર આપ અમારી Youtube ચેનલ A.I.R. ન્યૂઝ ગુજરાત પર પણ સાંભળી શકશો. વધુ સમાચાર માટે અમારી વેબસાઇટ newsonair.gov.in/સ્લેશ/ગુજરાતી અને અમારા એક્સ હેન્ડલ A.I.R. ન્યૂઝ અન્ડરસ્કોર ABAD ને ફોલો કરશો.

(ગોળા મ્યુઝિક)

.....

REV TELANGANA FORMATION DAY

આજે તેલંગાણા રાજ્યના સ્થાપના દિવસની ઉજવણી કરવામાં આવી રહી છે. રાષ્ટ્રપતિ દ્રૌપદી મુર્મૂ, ઉપરાષ્ટ્રપતિ જગદીપ ધનખડ, પ્રધાનમંત્રી નરેન્દ્ર મોદી સહિતના મહાનુભાવોએ તેલંગાણાના લોકોને શુભેચ્છાઓ પાઠવી.

રાષ્ટ્રપતિ દ્રૌપદી મુર્મૂએ સોશિયલ મીડિયા સંદેશમાં તેલંગાણાના લોક પ્રગતિ અને સમૃદ્ધિના માર્ગ પર આગળ વધે તેવી ઈચ્છા વ્યક્ત કરી. ઉપરાષ્ટ્રપતિ જગદીપ ધનખડે રાજ્ય અને લોકો સતત આગળ વધતા રહે અને નવી નવી સિદ્ધિઓ હાંસલ કરે તેવી પ્રાર્થના કરી. પ્રધાનમંત્રી નરેન્દ્ર મોદીએ પણ તેલંગાણાના લોકોની સફળતા અને સમૃદ્ધિ માટેની પ્રાર્થના કરી.

ઉલ્લેખનીય છે કે, આંધ્રપ્રદેશ પુનર્ગઠન અધિનિયમ દ્વારા વર્ષ 2014માં આજના જ દિવસે તેલંગાણા દેશનું 29-મું રાજ્ય બન્યું હતું.

.....

MAHA- NEPALI ARREST

મુંબઈની સહાર પોલીસે નકલી દસ્તાવેજોનો ઉપયોગ કરીને ગલ્ફ દેશોમાં મુસાફરી કરવાનો પ્રયાસ કરવા બદલ ચાર નેપાળી યુવાનોની ધરપકડ કરી છે. તેઓ બિહારથી ભારતમાં પ્રવેશ્યા હતા. દરેક આરોપીએ મુસાફરીની વ્યવસ્થા અને નકલી દસ્તાવેજો માટે એજન્ટને નેપાળી ચલણના અઢી લાખ ચૂકવ્યા હતા.

ઉલ્લેખનીય છે કે ગત અઠવાડિયે આવી જ રીતે ગેરકાયદેસર રીતે વિદેશ જવાનો પ્રયાસ કરવા બદલ છ નેપાળી યુવાનોની ધરપકડ કરવામાં આવી હતી.

.....

IMD WEATHER

આસામ, મેઘાલય, નાગાલેન્ડ અને મણિપુરમાં આજે અલગ અલગ સ્થળ પર ધોધમાર વરસાદ થવાની સંભાવના છે. હવામાન વિભાગના જણાવ્યા મુજબ, અરુણાચલ પ્રદેશ, કેરળ, માહે, પશ્ચિમ બંગાળના નીચાણવાળા ક્ષેત્ર સિક્કમ અને ઉત્તરાખંડમાં પણ આજે ભારે વરસાદની શક્યતા છે.

દિલ્હી, હરિયાણા, ચંડીગઢ, મધ્યપ્રદેશ, પંજાબ અને ઉત્તરાખંડમાં ગુરુવાર સુધી ગાજવીજ સાથે મધ્યમ વરસાદની આગાહી છે. ઉપરાંત આંધ્ર પ્રદેશ, બિહાર, હિમાચલ પ્રદેશ, નાગાલેન્ડ, મણિપુર, ત્રિપુરા, ઓડિશા, તેલંગાણા અને ઉત્તરપ્રદેશના પશ્ચિમી ભાગમાં પણ આજે ધીમો વરસાદ અને વાવાઝોડાની સંભાવના છે. બીજી તરફ પશ્ચિમ રાજસ્થાનમાં પણ આજે વાવાઝોડું ફૂંકાવવાની શક્યતા વ્યક્ત કરવામાં આવી છે.

.....

COVID-UPDATE

દેશભરમાં કોવિડ-19ના ત્રણ હજાર 960થી વધુ સક્રિય કેસ નોંધાયા છે. આરોગ્ય અને પરિવાર કલ્યાણ મંત્રાલયના જણાવ્યા અનુસાર, કેરળમાં સૌથી વધુ એક હજાર 435 કેસ નોંધાયા છે, ત્યારબાદ મહારાષ્ટ્રમાં 506 અને દિલ્હીમાં 483 કેસ નોંધાયા છે. આ ઉપરાંત ગુજરાતમાં અત્યાર સુધીમાં 320 એક્ટિવ કેસ નોંધાયા હોવાના સત્તાવાર અહેવાલ સાંપડી રહ્યાં છે.

.....

THAILAND OPEN

થાઈલેન્ડ ઓપન બોક્સિંગ ટુર્નામેન્ટ 2025 માં ભારતે શાનદાર પ્રદર્શન કરીને અને કુલ આઠ ચંદ્રક જીતી લીધા. પુરુષોના 75 કિગ્રા વજન વર્ગમાં, દીપકે ઉઝબેકિસ્તાનના ખેલાડીને 5-0 થી હરાવીને, સુવર્ણ ચંદ્રક જીત્યો હતો, જ્યારે 90 કિગ્રા ફાઇનલમાં, નમન તંવરે ચીનના ખેલાડીને 4-1 થી પરાજય આપ્યો હતો.

મહિલાઓની 80 કિગ્રાથી વધુની શ્રેણીમાં, કિરણનો, કઝાકિસ્તાનની ખેલાડી સામે પરાજય થતાં તેને રજત ચંદ્રક મળ્યો હતો. આ ઉપરાંત, પાંચ ભારતીય મહિલા બોક્સરો - તમન્ના (51 કિગ્રા), પ્રિયા (57 કિગ્રા), સંજુ (60 કિગ્રા), સાનેહ (70 કિગ્રા) અને લાલકમાવી રાલ્તે (80 કિગ્રા) એ કાંસ્ય ચંદ્રક જીત્યા.

.....

HP TIRANGA YATRA

હિમાચલ પ્રદેશમાં ઓપરેશન સિંદૂરની સફળતાના સન્માનમાં રાજ્યભરમાં યોજાઈ રહેલા ત્રિરંગા યાત્રાની શ્રેણી આજે પૂર્ણ થઈ રહી છે. ભારતીય જનતા પાર્ટીના રાષ્ટ્રીય અધ્યક્ષ અને કેન્દ્રીય મંત્રી જગત પ્રકાશ નડ્ડાના નેતૃત્વમાં સોલન ખાતે આજે ત્રિરંગા યાત્રા યોજાશે. આ પ્રસંગે ભાજપના રાષ્ટ્રીય ઉપાધ્યક્ષ સૌદાન સિંહ, રાજ્ય પ્રભારી શ્રીકાન્ત શર્મા, વિપક્ષના નેતા જયરામ ઠાકુર, પ્રદેશ ભાજપ અધ્યક્ષ રાજીવ બિન્દલ સહિત પક્ષના અનેક વરિષ્ઠ નેતા ઉપસ્થિત રહેશે.

રાજ્યમાં અત્યાર સુધીમાં અંદાજે 400 ત્રિરંગા યાત્રા યોજાઈ છે, જેમાં જિલ્લા સ્તરે પાંચ મોટી રેલી સામેલ છે. ઉપરાંત મંડળ સ્તરે 171 અને જિલ્લા પરિસદ સ્તરે 94 રેલી યોજાઈ.

.....